

NSD NEWS BULLETIN  
ALL INDIA RADIO, GUWAHATI  
0000000000

**Date :** 25-04-2024

**Time :** 0705 hrs

*Assamese Morning Bulletin*

**HEADLINES**

- ১। লোকসভা নিৰ্বাচনৰ দ্বিতীয় পৰ্যায়ৰ বাবে কাইলৈ ভোটগ্ৰহণ অনুষ্ঠিত হ'ব।
- ২। সমাজবাদী পাৰ্টিৰ মুৰব্বী অখিলেশ যাদৱে এইবেলি লোকসভা নিৰ্বাচনত প্ৰতিদ্বন্দ্বিতা কৰাৰ সিদ্ধান্ত গ্ৰহণ কৰিছে।
- ৩। অসমৰ মাৰ্ঘেৰিটাত আসাম ৰাইফলছৰ কনভয়ত সংঘটিত আক্ৰমণত জড়িত থকাৰ অবিয়োগত তিনিচুকীয়া আৰক্ষীয়ে ৩ জন ব্যক্তিক গ্ৰেপ্তাৰ কৰিছে।
- ৪। ভাৰতৰ দীপাংশু শৰ্মাই ২০ বছৰৰ অনূৰ্ধ্ব এথলেটিকছ চেম্পিয়নশ্বিপৰ পুৰুষৰ জেভলিন খ'ত সোণৰ পদক অৰ্জন কৰিছে।। *আৰু*
- ৫। দেলহি কেপিটেলছে যোৱা নিশা আই পি এল ক্ৰিকেট প্ৰতিযোগিতাৰ এখন ৰোমাঞ্চকৰ খেলত গুজৰাট টাইটানছক ৪ ৰানত পৰাস্ত কৰে।।

০০০০

লোকসভা নিৰ্বাচনৰ দ্বিতীয় পৰ্যায়ৰ বাবে কাইলৈ ভোটগ্ৰহণ কৰা হ'ব। এই পৰ্যায়ত আউটাৰ মণিপুৰ লোকসভা সমষ্টিৰ বাকী অংশৰ উপৰি ১৩খন ৰাজ্য আৰু কেন্দ্ৰীয় শাসিত অঞ্চলৰ ৮৮ খন আসনৰ বাবে ভোটগ্ৰহণ অনুষ্ঠিত হ'ব। মধ্য প্ৰদেশৰ বেটুল সংসদীয় সমষ্টিৰ বাবেও দ্বিতীয় পৰ্যায়তে ভোটগ্ৰহণ হোৱাৰ কথা আছিল যদিও বি এছ পিৰ প্ৰাৰ্থীগৰাকীৰ মৃত্যুৰ পৰিপ্ৰেক্ষিতত সমষ্টিটোত এতিয়া তৃতীয় পৰ্যায়ত ভোটগ্ৰহণ কৰা হ'ব।

এই পৰ্যায়ত আউটাৰ মণিপুৰ সংসদীয় সমষ্টিৰ ৪ গৰাকী প্ৰাৰ্থীসহ মুঠ এহেজাৰ ১৯৮ গৰাকী প্ৰাৰ্থীৰ ৰাজনৈতিক ভাগ্য নিৰ্ণয় হ'ব।

দ্বিতীয় পৰ্যায়ত সামৰি লোৱা সমষ্টিকেইটাৰ ভিতৰত অসমৰ দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁও সমষ্টি আছে। দক্ষিণ আৰু মধ্য অসমৰ এই সমষ্টিকেইটাৰ বাবে ৬১ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। বিজেপিৰ হৈ ৰাজ্যখনৰ পৰিবহণ আৰু আবকাৰী মন্ত্ৰী পৰিমল শুক্লবৈদ্য, সাংসদ কৃপানাথ মান্না আৰু দিলীপ শইকীয়া নিৰ্বাচনী যুঁজত অৱতীৰ্ণ হৈছে। আনহাতে কংগ্ৰেছ সাংসদ প্ৰদ্যুৎ বৰদলৈয়ে নগাঁও আসনৰ পৰা নিৰ্বাচনত প্ৰতিদ্বন্দ্বিতা কৰিছে।

দ্বিতীয় পৰ্যায়ৰ বাবে প্ৰচাৰ অভিযানৰ কালি অন্তিম দিনা ঘাই ঘাই ৰাজনৈতিক দলৰ শীৰ্ষ নেতাসকলে ভোটদাতাসকলৰ মন জয় কৰাৰ উদ্দেশ্যে অন্তিম প্ৰয়াস চলোৱা পৰিলক্ষিত হয়। প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে কালি ছত্তিশগড়ৰ অম্বিকাপুৰ চহৰ আৰু মধ্য প্ৰদেশৰ সাগৰ জিলাত প্ৰচাৰ চলায়। শ্ৰী মোদীয়ে ভূপালত এটা ৰোড শ্ব'তো অংশগ্ৰহণ কৰে। ৰোড

শ্বত্ৰু ৰাজ্যখনৰ মুখ্যমন্ত্ৰী ড০ মোহন যাদৱ আৰু ভূপালৰ পৰা বিজেপি প্ৰাৰ্থী আলোক শৰ্মাই প্ৰধানমন্ত্ৰীক সংগ দিয়ে।

একেদৰে, বিজেপিৰ জ্যেষ্ঠ নেতা অমিত শ্বাহে কালি বিয়লি কেৰালাৰ আন্নাপুৰাত এখন নিৰ্বাচনী সভাক সম্বোধন কৰে।

আনহাতে, কংগ্ৰেছৰ জ্যেষ্ঠ নেতা ৰাহুল গান্ধীয়ে কালি মহাৰাষ্ট্ৰৰ অমৰাৱতীত নিৰ্বাচনী সভাত অংশ লয়। মহামিত্ৰজোঁটৰ নেতা আৰ জে ডি, কংগ্ৰেছ, বিকাশশীল ইনসান পাৰ্টি আৰু বাঁও দলসমূহেও দলীয় প্ৰাৰ্থীৰ হকে কালি প্ৰচাৰৰ অন্তিম দিনা ঠায়ে ঠায়ে নিৰ্বাচনী সভাৰ আয়োজন কৰে।

সমাজবাদী পাৰ্টিৰ মুৰব্বী অখিলেশ যাদৱে কালি উত্তৰ প্ৰদেশৰ মেইনপুৰী আৰু ইটাৱা জিলাত প্ৰচাৰ অভিযানত অংশ লয়।

০০০০০

সমাজবাদী পাৰ্টিৰ মুৰব্বী অখিলেশ যাদৱে এইবেলি লোকসভা নিৰ্বাচনত প্ৰতিদ্বন্দ্বিতা কৰাৰ সিদ্ধান্ত গ্ৰহণ কৰিছে নেতাগৰাকীয়ে আজি কনৌজ সংসদীয় সমষ্টিৰ পৰা মনোনয়ন পত্ৰ দাখিল কৰিব। দুদিন পূৰ্বে দলে তেজ প্ৰতাপ যাদৱে কনৌজ আসনৰ পৰা প্ৰতিদ্বন্দ্বিতা কৰাৰ কথা দলে ঘোষণা কৰিছিল যদিও পাছত অখিলেশ যাদৱে আসনখনৰ পৰা প্ৰতিদ্বন্দ্বিতা কৰাৰ সিদ্ধান্ত লয়। চতুৰ্থ পৰ্যায়ত ভোটগ্ৰহণ হ'বলগীয়া আসনখনৰ বাবে আজি মনোনয়ন দাখিলৰ অন্তিম দিন।

অখিলেশ যাদৱ এইবেলি সংসদীয় নিৰ্বাচনত অৱতীৰ্ণ হ'বলগীয়া উত্তৰ প্ৰদেশৰ মূলায়ম সিঙ যাদৱৰ পৰিয়ালৰ পঞ্চম গৰাকী সদস্য। উত্তৰ প্ৰদেশৰ ৰাজনৈতিক ইতিহাসত এইবাৰেই প্ৰথমবাৰৰ বাবে ৰাজনীতিত বিশেষ নাম থকা কোনো এটা পৰিয়ালৰ ৫ গৰাকীকৈ সদস্য নিৰ্বাচনী যুঁজত অৱতীৰ্ণ হৈছে। অখিলেশ যাদৱৰ পত্নী ডিম্পল যাদৱে মেইনপুৰী সংসদীয় সমষ্টিৰ পৰা, অখিলেশ যাদৱৰ ভতিজা ধৰ্মেন্দ্ৰ যাদৱ আজমগড়ৰ পৰা নিৰ্বাচনত প্ৰতিদ্বন্দ্বিতা আগবঢ়াইছে। অখিলেশৰ ভতিজা তথা সমাজবাদী পাৰ্টিৰ সাধাৰণ সম্পাদক শিৱপাল যাদৱৰ পুত্ৰ আদিত্য যাদৱে বাদায়ুঁ আৰু সমাজবাদী পাৰ্টিৰ মুৰব্বীগৰাকীৰ আন এগৰাকী ভতিজা তথা দলৰ সাংসদ প্ৰফেচাৰ ৰামগোপাল যাদৱৰ পুত্ৰ অক্ষয় যাদৱে ফিৰোজাবাদ সমষ্টিৰ পৰা নিৰ্বাচনী যুঁজত অৱতীৰ্ণ হৈছে। ২০১৪ আৰু ২০১৯ চনৰ লোকসভা নিৰ্বাচনত মূলায়ম সিং যাদৱৰ পৰিয়ালৰ চাৰিগৰাকী সদস্য নিৰ্বাচনী যুঁজত অৱতীৰ্ণ হৈছিল।

০০০০০

অসমৰ মাৰ্ঘেৰিটাত আছাম ৰাইফলছৰ কনভয়ত সংঘটিত নিষিদ্ধ উগ্ৰপন্থী সংগঠন আলফা-স্বাধীনৰ আক্ৰমণত জড়িত থকাৰ অভিযোগত তিনিচুকীয়া আৰক্ষীয়ে তিনিজন ব্যক্তিক গ্ৰেপ্তাৰ কৰিছে। তিনিচুকীয়া আৰক্ষীৰ বিবৃতি অনুসৰি আছাম ৰাইফলছৰ ৩১ আৰু ২৩ নম্বৰ বেটেলিয়নে অৰুণাচল প্ৰদেশ আৰক্ষীৰ সৈতে চলোৱা যৌথ অভিযানত কালি মানখুল মোছাং, মাননং মোছাং আৰু ৰোনৱাং হাকুম নামৰ লোককেইজনক গ্ৰেপ্তাৰ কৰা হয়। এই আটাইকেইজনেই অৰুণাচল

প্ৰদেশৰ চাংলাং জিলাৰ বাসিন্দা বুলি প্ৰকাশ কৰা হৈছে। যোৱা ১৬ এপ্ৰিলৰ পুৱা প্ৰায় ৮ বজাত চাংলাং পথৰ কাষৰ মাকুম্পানী বনাঞ্চলত এই আক্ৰমণ সংঘটিত হৈছিল।

০০০০০

ছত্তিশগড়ৰ ডাণ্টেৱাড়া জিলাত কালি এজন প্লাটুন কামাণ্ডাৰ আৰু ৩ গৰাকী মহিলাসহ ১৮ জন মাওবাদীয়ে আৰক্ষীৰ সন্মুখত অস্ত্ৰ সম্বৰণ কৰে। লোণ ৱৰাটু অভিযানৰ অধীনত আৰক্ষী মহা পৰিদৰ্শক কমললোচন কাশ্যপ আৰু আৰক্ষী অধীক্ষক গৌৰৱ ৰায়ৰ ওচৰত মাওবাদী কেইজনে অস্ত্ৰ সম্বৰণ কৰে।

আৰক্ষী অধীক্ষকে কৈছে যে, অস্ত্ৰ সম্বৰণ কৰা মাওবাদীকেইজনক ছত্তিশগড় চৰকাৰৰ পুনৰ সংস্থাপন আঁচনিৰ অধীনত ২৫ হাজাৰ টকাৰ উদগনিমূলক ধনবাশি আৰু অন্যান্য সা-সুবিধা প্ৰদান কৰা হ'ব।

০০০০০

প্ৰতিৰক্ষা সচিব গিৰিধৰ আৰামানেই ছাংহাই সহযোগিতা সংস্থাৰ সদস্য ৰাষ্ট্ৰৰ প্ৰতিৰক্ষা মন্ত্ৰীসকলৰ বাৰ্ষিক বৈঠকৰ বাবে আজি কাজাখস্তানৰ আস্তানালৈ যাবলগীয়া ভাৰতীয় প্ৰতিনিধি দলৰ নেতৃত্ব দিব। এই বৈঠকত সংস্থাৰ সদস্য ৰাষ্ট্ৰসমূহৰ ভিতৰত আঞ্চলিক নিৰাপত্তাজনিত বিষয়সমূহৰ উপৰি প্ৰতিৰক্ষা সহযোগিতাৰ উদ্যমসমূহৰ পৰ্যালোচনা চলোৱা হ'ব।

দুদিনীয়া এই ভ্ৰমণৰ সময়চোৱাত মন্ত্ৰী পৰ্য্যায়ৰ বৈঠকত প্ৰতিৰক্ষা সচিবগৰাকীয়ে ভাৰতৰ হৈ বক্তব্য প্ৰদান কৰিব। তেওঁ সংস্থাৰ মৈত্ৰী ৰাষ্ট্ৰসমূহৰ প্ৰতিৰক্ষা মন্ত্ৰীসকলৰ সৈতেও বৈঠকত মিলিত হ'ব আৰু দ্বিপাক্ষিক প্ৰতিৰক্ষা সহযোগিতা সন্দৰ্ভত আলোচনা কৰিব।

০০০০০

উপ-ৰাষ্ট্ৰপতি জগদীপ ধনখড়ে কাইলৈ তিৰুপতি আৰু হায়দৰাবাদ ভ্ৰমণ কৰিব। শ্ৰীধনখড়ে তিৰুপতিৰ তিৰুমাল্লাৰ শ্ৰী ভেংকটেশ্বৰস্বামী মন্দিৰত পূজা-অৰ্চনাৰে অন্ধ্ৰ প্ৰদেশ ভ্ৰমণৰ আৰম্ভণি কৰিব। উপ-ৰাষ্ট্ৰপতিগৰাকী তিৰুপতিৰ ৰাষ্ট্ৰীয় সংস্কৃত বিশ্ববিদ্যালয়ৰ তৃতীয় সমাৱৰ্তন সমাৰোহত মুখ্য অতিথি হিচাপে উপস্থিত থাকিব। শ্ৰীধনখড়ে একেদিনাই তেলেংগানাৰ হায়দৰাবাদস্থিত ভাৰত বায়'টেক পৰিদৰ্শন কৰিব।

০০০০০

প্ৰধানমন্ত্ৰী নৰেন্দ্ৰ মোদীয়ে উত্তৰ প্ৰদেশৰ হাথৰাছ লোকসভা আসনৰ বিজেপি সাংসদ ৰাজবীৰ সিং দিলেৰৰ মৃত্যুত শোক প্ৰকাশ কৰিছে । নিজৰ শোকবাৰ্তাত প্ৰধানমন্ত্ৰীগৰাকীয়ে সাংসদগৰাকীৰ মৃত্যুক দলৰ বাবে বৃহৎ ক্ষতি হিচাপে অভিহিত কৰে ।

০০০০০

কেনিয়াৰ বানত মৃত্যু হোৱা লোকৰ সংখ্যা ৩৮ লৈ বৃদ্ধি পাইছে । দেশখনত বানৰ ফলত ১ লাখ ১০ হাজাৰৰো অধিক লোকে ঘৰ এৰিবলগীয়া হৈছে । দেশখনত মাৰ্চৰ মাজভাগৰে পৰা ধাৰাঘাৰ বৰষুণ হৈ আছে যদিও যোৱা সপ্তাহৰ পৰা বৰষুণৰ প্ৰকোপ বৃদ্ধি পাইছে । কেনিয়াৰ ৰেডক্ৰ'ছে মাৰ্চৰ প্ৰথম ভাগৰে পৰা ১৮৮টাতকৈও অধিক উদ্ধাৰ অভিযান সম্পন্ন কৰা বুলি প্ৰকাশ কৰিছে ।

০০০০০

ভাৰতৰ দীপাংশু শৰ্মাই কালি ডুবাইত ২০ বছৰ অনুৰ্ধৰ এছিয় এথলেটিকছ চেম্পিয়নশ্বিপৰ উদ্বোধনী দিনটোত পুৰুষৰ জেভলিন থ্ৰ'ত স্বৰ্ণ পদক লাভ কৰাৰ বিপৰীতে আন তিনিগৰাকী সতীৰ্থ খেলুৱৈয়ে ৰূপৰ পদক লাভ কৰে ।

পুৰুষৰ জেভলিন থ্ৰ'ত দীপাংশুৱে ৭০ দশমিক ২-৯ মিটাৰ নিষ্ক্ষেপ কৰি স্বৰ্ণ পদক লাভ কৰাৰ বিপৰীতে ৰোহন যাদৱে ৭০ দশমিক ০-৩ মিটাৰ দূৰত্বৰে ৰূপৰ পদক দখল কৰে ।

ইপিনে পুৰুষৰ ১৫০০ মিটাৰ দৌৰত প্ৰিয়াংশুৱে তিনি মিনিট আৰু ৫০ দশমিক ৮-৫ ছেকেণ্ডেৰে ৰূপৰ পদক লাভ কৰে ।

ইয়াৰ পূৰ্বে ঋতিক ৰাথীয়ে কালি ৫৩ দশমিক ০-১ মিটাৰ থ্ৰ'ৰে পুৰুষৰ ডিছকাছ থ্ৰ'ত ৰূপৰ পদক লাভ কৰে আৰু প্ৰতিযোগিতাত ভাৰতৰ হৈ পদক জয় কৰা প্ৰথমজন খেলুৱৈ হিচাপে পৰিগণিত হয় ।

ডুবাইত এইবেলি প্ৰতিযোগিতাত মুঠ ৬০ গৰাকী ভাৰতীয় খেলুৱৈয়ে ভাগ লৈছে । ইয়াৰ ৩১ গৰাকী পুৰুষ আৰু ২৯ গৰাকী মহিলা খেলুৱৈ । বিগত বৰ্ষত ভাৰতে ৬টা সোণসহ মুঠ ১৯টা পদক দখলেৰে প্ৰতিযোগিতাৰ পদক তালিকাৰ তৃতীয় স্থানত আছিল ।

চলিত বৰ্ষৰ আগষ্টত পেকৰ লিমাত হ'বলগীয়া ২০ বছৰ অনূৰ্ধ্ব বিশ্ব এথলেটিকছ চেম্পিয়নশ্বিপৰ বাবে ডুবাইৰ এই প্ৰতিযোগিতাখন যোগ্যতা অৰ্জনকাৰী প্ৰতিযোগিতা হিচাপে গণ্য কৰা হৈছে।

০০০০০

দেলহি কেপিটেলছে যোৱা নিশা দিল্লীৰ অৰুণ জেটলী ষ্টেডিয়ামত অনুষ্ঠিত আই পি এল ক্ৰিকেট প্ৰতিযোগিতাৰ এখন বোমাঞ্চকৰ খেলত গুজৰাট টাইটানছক ৪ বানত পৰাস্ত কৰে। খেলখনত দেলহি কেপিটেলছে প্ৰথমে বেট ধৰাৰ আমন্ত্ৰণ লাভ কৰি অধিনায়ক ঋষভ পণ্টৰ অপৰাজিত ৮৮ আৰু অক্ষয় পেটেলৰ ৬৬ বানৰ সহায়ত নিৰ্ধাৰিত ২০ অ'ভাৰত ৪টা উইকেট হেৰুৱাই ২২৪ বান কৰে। প্ৰত্যুত্তৰত গুজৰাট টাইটানছে নিৰ্ধাৰিত ২০ অ'ভাৰত ৮ উইকেটৰ বিনিময়ত ২২০ বানহে কৰিবলৈ সমৰ্থ হয়। গুজৰাটৰ হৈ ছাই সুদৰ্শনে ২৯টা বলত ৬৫ বান কৰে আৰু ডেভিদ মিলাৰে ২৩ টা বলত ৫৫ বানৰ বৰঙণি আগবঢ়ায়। দিল্লীৰ ৰছিক ছলমানে ৩টা উইকেট লাভ কৰে।

প্ৰতিযোগিতাত আজি হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ষ্টেডিয়ামত হ'বলগীয়া এখন খেলত ৰয়েল চেলেঞ্জাৰ্ছ বেংগালুৰু ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

সমাপ্ত